

حافظہ عائشہ صدیقہ  
ڈاکٹر عطاء الرحمن میو

## میر کا تصور فنا

### Mir's concept of annihilation

By Hafiza Ayesha Saddiqa, MPhil scholar, Department of Urdu, Lahore Garrison University, Lahore.

Dr. Ata-ur-Rehman Meo, Associate Professor, Lahore Garrison University, Lahore.

### ABSTRACT

Mir is a famous poet of the eighteenth century. His poetry has universal and eternal truths. Mir's time was full of chaos, anxiety and disturbance. His personal grief also intensified it. Therefore, Mir has a clear and profound impression of the concept of *Tasawur-e-Fana* in his poetry but his concept of *Tasawur-e-Fana* has diversity. He has pessimistic as well as optimistic aspects regarding this concept. He has a deep awareness of the instability of the world, due to which *Tasawur-e-Fana* is much highlighted in his poetry. This article seeks to highlight all the aspects of Mir's *Tasawur-e-Fana*.

**Keywords:** Mir, Poetry, Annihilation, Pessimistic, Optimistic, Diversity.

ہر شاعر اپنے ماحول اور تہذیب کی پیداوار ہوتا ہے۔ اس کی شاعری اسی تمدن کے تابع ہوتی ہے، جس رنگ میں وہاں کی تہذیب رنگی ہوتی ہے۔ جب معاشرہ شکست و ریخت کا شکار ہو، معاشی انحطاط ہو، اخلاقی قدریں زوال پذیر ہوں، تو لوگوں کی فکر و نظر پر اس کا گہرا اثر پڑتا ہے خصوصاً شعرا کرام جو حساس طبیعت کے مالک ہوتے

ایم فل اسکالر، لاہور گریجیٹن یونیورسٹی، لاہور

ایسوسی ایٹ پروفیسر، لاہور گریجیٹن یونیورسٹی، لاہور

ہیں، زمانے کے تغیر و تبدل کا اثر جلد قبول کرنے کی صلاحیت رکھتے ہیں اور اگر شاعر بھی ایسا کہ جس نے زمانے کے اتنے سرد و گرم دیکھے ہوں، جو جنگوں میں شریک رہا ہو، جس نے بار بار ترک وطن کیا ہو، جس نے بادشاہوں اور فقیروں کی صحبتیں اٹھائی ہوں، جس نے عسرت اور تنگی کے دن دیکھے ہوں<sup>(۱)</sup> تو اس کے داخلی کرب کا اظہار جب خارجی اثرات سے متاثر ہوتا ہے تو پردرد و پرتاثر بن جاتا ہے جو سننے والوں کے دلوں پر تیر و نشتر کا کام کرتا ہے۔<sup>(۲)</sup> بقول سورن کرکیگا (Soren Kierkegaards):

شاعر ایک ایسا دکھی انسان ہوتا ہے کہ جب وہ اپنے داخلی کرب کا اظہار کرتا ہے تو اس کے غم شعر و نغمہ میں ڈھل جاتے ہیں۔<sup>(۳)</sup>

میر بھی ایسا ہی شاعر ہے جس نے درد و غم جمع کیے تو دیوان کیا۔ میر کا غم ذاتی بھی ہے، جذباتی بھی اور محاکاتی بھی۔ ان کی شاعری زندگی کے تلخ حقائق کی ایک داستان ہے۔ اس کے ہر ورق، ہر صفحے میں اک شعر شور انگیز ہے۔ انھی غم و اندوہ کی گہرائیوں نے میر کے فن کو عظمتوں کی بلندیوں تک پہنچا دیا۔ ان کے غم و الم کے بیان میں بھی ایسی نغمگی اور ترنم ہے جو شعر کی صوتیت میں اور بھی سوز و گداز پیدا کر دیتے ہیں۔ یہی ندرت بیان ہے جو ان کی شاعری میں انفرادیت کے رنگ بھر دیتی ہے۔ شاعر کا موضوع اس کی شخصیت اور شعور کا نتیجہ ہوتا ہے۔ غزل کے بہت سے شاعروں کے پاس حالات کا گہرا شعور نہیں تھا لیکن جو شاعر ان حالات کو شدت کے ساتھ محسوس کرتے تھے اور جن کے پاس ان کا گہرا شعور تھا، وہ ان کی صحیح ترجمانی میں کامیاب ہوئے۔<sup>(۴)</sup> میر کی غزل میں حالات کی ترجمانی بخوبی نظر آتی ہے جو انھیں بڑا شاعر بنانے میں معاون ثابت ہوتی ہے، کیوں کہ ان کا نوحہ پوری قوم کا نوحہ تھا۔ بقول مجنوں گورکھپوری:

میر غم کے شاعر ہیں۔ میر کا زمانہ غم کا زمانہ تھا۔ اگر وہ غم کے شاعر نہ ہوتے تو اپنے زمانے کے ساتھ دغا کرتے اور ہمارے لئے بھی اتنے بڑے شاعر نہ ہوتے۔<sup>(۵)</sup>

میر کے ہاں مضامین کی کثرت پائی جاتی ہے۔ انھوں نے زندگی کا ہر رنگ دیکھا، اس کا ہر ذائقہ چکھا اور اپنے گہرے مشاہدے اور تجربے کی بنیاد پر اسے بیان کیا ہے۔ زندگی میں پیش آنے والا ہر واقعہ ان کے دل پر ضرور اثر انداز ہو کر پردرد و پرتاثر شعر کی شکل میں نمودار ہوتا ہے۔ ان کے ہاں داخلیت بھی ہے، خارجیت بھی ہے لیکن انھوں نے اپنے تعقل و تفکر اور احساس کی گہرائی سے خارجیت کو بھی داخلیت بنا دیا ہے۔ ان کے ہاں تصور حسن و عشق بھی ہے، فلسفہ غم بھی ہے، صوفیانہ خیالات کی چاشنی بھی ہے، عظمت انسانی کا خیال بھی پیش نظر ہے اور خود داری کا درس بھی موجود ہے۔ ان کا انداز سادگی اور روانی کا عکاس ہے جو آئینہ دار ہے۔ بہت زیادہ عالمانہ

اور حکیمانہ نہیں ہے لیکن کہیں انداز بیان فلسفیانہ، کہیں صوفیانہ اور کہیں عاشقانہ اور کہیں استفہامیہ دکھائی دیتا ہے۔ اُن کی شاعری میں نشاطیہ رنگ بھی موجود ہے اور کہیں کہیں ظرافت کے پھلڑ پن بھی۔ لیکن ایک مضمون جو اُن کی شاعری میں بکثرت ہے وہ بے ثباتی، دنیا اور فنا پذیری کا ہے کیوں کہ ان کی شاعری زمانے کی روح اور اجتماعی احساسات کی آئینہ دار ہے۔ انھیں دنیا کی ہر شے کی ناپائیداری کا گہرا شعور ہے۔ میر کے ہاں تصور فنا کو بہت سی جہتوں میں برتا گیا ہے۔ کہیں دنیا کی بے ثباتی کے باعث وہ خود کو فانی جانتے ہیں اور کہیں فنا پذیری کے عمل کے باعث خود کو بعد از فنا معدوم گردانتے ہیں۔ کہیں وہ فنا فی العشق میں سرشار نظر آتے ہیں۔ کہیں انتشار زمانہ کے باعث زندگی سے بیزار نظر آتے ہیں۔ کہیں فنا ان کے لئے وصال یا ر اور اس کے دیدار کا ذریعہ بن جاتی ہے اور کہیں رنج و آلام سے فرار بن جاتی ہے۔ کہیں فنا ان کے لئے آسودگی ہے اور کہیں وقفہ برائے ماندگی ہے۔ ذیل میں ان کے تصورات فنا کو ان کی شاعری کے آئینے میں پیش کیا گیا ہے۔

## فنا فی العشق

میر کی شاعری کا محور و مرکز عشق ہے۔ جس کی ایک بنیادی وجہ ان کی شخصیت پر تصوف کے اثرات ہیں۔ یہ تصوف انھیں ورثے میں ملا ہے۔ ان کے والد صوفی منش تھے۔ وہ دنیا اور اس کی محبتوں سے گریز کرتے تھے۔ وہ محو حیرت، لذت عشق میں سرشار رہتے تھے۔ میر کو بھی ہمیشہ عشق کے رموز سے آگاہ کرتے ہوئے عشق کا درس دیا۔ ان کے نزدیک زندگی عشق اور عشق زندگی تھا۔<sup>(۱)</sup> وہ اپنے بیٹے کو بھی اس لذت عشق سے سرشار کرنا چاہتے تھے جس کے لئے وہ انھیں اکثر تلقین کرتے نظر آتے۔ انھوں نے ایک بار میر سے مخاطب ہو کر فرمایا:

اے بیٹے عشق اختیار کر۔ (دنیا کے) اس کارخانے میں اسی کا تصرف ہے۔ اگر عشق نہ ہو تو نظم کل کی صورت پیدا نہیں ہو سکتی، عشق کے بغیر زندگی وبال ہے۔ دل باختہ عشق ہونا کمال کی علامت ہے۔ عشق ہی سوز و ساز ہے۔ دنیا میں جو کچھ ہے وہ عشق ہی کا ظہور ہے۔<sup>(۲)</sup>

انھوں نے میر کو عشق الہی کو اپنا پیشہ بنانے کی تلقین کی۔ وہ جانتے تھے کہ عشق کا مقام ہر مقام سے بہت بلند ہے۔ یہی وجہ ہے کہ میر کی شاعری بھی عشق میں ڈوبی نظر آتی ہے۔ میر کے نزدیک عشق ہی باعث ایجاد خلق ہے۔ گویا عشق ہی عمل کا محرک اور محور ہے۔ ان کی شاعری میں عشق مجازی و حقیقی دونوں نظر آتے ہیں۔ میر نے عشق حقیقی کا تصور پیش کیا ہے۔ وہ وحدت الوجود کے قائل نظر آتے ہیں۔ انھیں کائنات کی ہر چیز میں ذات باری کا

جلوہ نظر آتا ہے۔ میرا سی عشق کی لذت میں سرشار خود کو یوں فنا کر دینا چاہتے ہیں کہ وجود کا شائبہ بھی باقی نہ رہے۔

محو کر آپ کو یوں ہستی میں اس کی جیسے

بوند پانی کی نہیں آتی نظر پانی میں<sup>(۸)</sup>

ان کے نزدیک اس عشق میں سرشار ہو کر پہنچنا سب کو ایک ہی مقام پر ہے۔ چاہے راستے مختلف اور جدا ہی

کیوں نہ ہوں لیکن منزل سب کی ایک ہی ہے۔

راہ سب کو ہے خدا سے جان اگر پہنچا ہے تو

ہوں طریقے مختلف کتنے ہی منزل ایک ہے<sup>(۹)</sup>

میر کے عشق میں دیوانگی، وارفستگی، سپردگی دکھائی دیتی ہے۔<sup>(۱۰)</sup> وہ اپنے آپ کو عشق میں اس قدر فنا

کر دیتے ہیں کہ خود کی خبر بھی نہیں رہتی۔

بے ہوش مئے عشق ہوں کیا میرا بھروسا

آیا جو بخود صبح تو میں شام نہ آیا<sup>(۱۱)</sup>

عشق میں فنا ہونا نہایت کٹھن ہے کیوں کہ یہ راہ عشق آسان نہیں ہے۔ اس راہ پر چلنے کے لئے بہت سی

مصیبتیں اور کلفتیں برداشت کرنی پڑتی ہیں، اپنے آپ کو خاک کرنا پڑتا ہے پھر ہی یہ مرحلہ شوق طے ہو پاتا ہے۔

مرنا ہے خاک ہونا ہو خاک اڑتے پھرنا

اس راہ میں ابھی تو در پیش مرحلے ہیں<sup>(۱۲)</sup>

عشق کی یہ دیوانگی، وارفستگی سہنا جان جو کھوں کا کام ہے۔ یہ ایسا روگ ہے کہ جس کو لگ جائے وہ ذوق

عشق میں ہی فنا ہو جاتا ہے۔

جان کے ساتھ یوں آخر مرض عشق گیا

جی بھلا ٹک نہ ہوا ہم نے دوا کیا کیا کی<sup>(۱۳)</sup>

فناے دنیا

میر کے دور انتشار و اضطراب کا تھا۔ اس عہد میں مغلیہ سلطنت زوال پذیر تھی اور اپنی آخری سانسیں لے

رہی تھی۔ اس کے عروج کی رونقیں اور ٹھاٹھ باٹھ بتدریج ختم ہو رہے تھے۔ نادر شاہ کے حملے سے اس سلطنت کے

ستون اور بھی کھوکھلے ہو گئے۔ نااہل جانشین مسند اقتدار حاصل کرنے کے لئے آپس میں برسر پیکار نظر آتے، جس کی وجہ سے عسکری قوت کمزور تر ہوتی چلی گئی۔ مفاد پرستی، عیش کوشی نے آپس کا اتحاد پارہ پارہ کر دیا۔ اخلاقی قدریں زوال پذیر تھیں۔ اندرونی سازشوں اور ریشہ دوانیوں کے باعث انگریز بھی برصغیر کے طول و عرض پر قابض ہونے لگے۔ اس سلطنت کا ڈھانچہ توڑنے کی رہی سہی کسر احمد شاہ ابدالی کے حملے نے پوری کر دی۔ بار بار کے حملوں اور لوٹ کھسوٹ نے برصغیر کی معیشت کو بری طرح تباہ و برباد کر دیا۔ معاشی مسائل شدید اور بے روزگاری عام ہو گئی۔ بیرونی حملوں کے باعث تجارت، معیشت، گھر بار، عزت، ناموس کچھ بھی باقی نہ رہا۔ یہ صرف ایک سلطنت کا زوال ہی نہیں تھا بلکہ ایک ملت اپنے بلند اخلاقی مقام سے پستی کے گڑھے میں گر گئی تھی۔<sup>(۱۴)</sup> اس افلاس و انتشار کا لوگوں کے ذہنوں پر گہرا اثر پڑا۔ زندگی بے مقصد نظر آنے لگی۔ اس عصری کشمکش اور اضطراب سے میر بھی متاثر ہوئے بغیر نہ رہ سکے۔ انھوں نے اپنے دور کی اجتماعی روح کے کرب کو اپنی تخلیقی روح میں جذب کر کے اس پہاڑ جیسے المیے کو اپنی شاعری کے آہنگ میں سمو دیا۔<sup>(۱۵)</sup> اس گردش زمانہ کی وجہ سے بے ثباتی دنیا کا احساس ابھرا۔ ان نامساعد حالات نے لوگوں کے اندر جینے کی امنگ ختم کر دی۔ کیوں کہ جب اتنی پر شکوہ سلطنت اور شاہان سلطنت خاک میں مل گئے اور رُل گئے، تو وہ کیا حیثیت رکھتے تھے۔ اس سوچ نے فنا کا تصور ان میں مزید راسخ کر دیا اور اسی اجتماعی سوچ کو میر نے اپنے اشعار کے پیکر میں ڈھالا ہے۔ حالات و واقعات نے زندگی کی رونقوں کو ان کے مانند کر دیا۔ دنیا کی عارضی حیثیت ان کے سامنے اس طرح عیاں ہوئی کہ وہ کہنے پر مجبور ہو گئے کہ اس کی پائیداری صرف ایک تبسم گل کے برابر ہے۔

کہا میں نے کتنا ہے گل کا ثبات؟  
کلی نے یہ سن کر تبسم کیا<sup>(۱۶)</sup>

میر نے جن حالات میں زندگی بسر کی، اس کے باعث دنیا کی ناپائیداری اور بے ثباتی کا مضمون ان کے ہاں کچھ زیادہ واضح اور گہرا نظر آتا ہے۔ ان کے نزدیک یہ دنیا، اس کی رونقیں، ایک حباب کی مانند ہے، جو کبھی بھی زیادہ دیر تک قائم نہیں رہ سکتی۔ یہاں مصیبتیں اور تکلیفیں زیادہ اور مہلت تھوڑی ہے۔

موجیں کرے ہے بحر جہاں میں ابھی تو تو  
جانے گا بعد مرگ کہ عالم حباب تھا<sup>(۱۷)</sup>

دلی کی بربادی، معاشی بد حالی اور لوگوں کے قتل عام نے ان کے دل میں یہ خیال پختہ کر دیا کہ یہ دل لگانے کی جگہ نہیں ہے۔ یہ دنیا بے وفا اور باعث فنا ہے۔ اس عالم ناپائیدار میں کوئی زیادہ دیر توقف نہیں کر سکتا۔

نہ اسکندر نہ دارا ہے نہ کسری ہے نہ قیصر ہے  
یہ بیت المال ملک بیوفا بے وارثہ گھر ہے<sup>(۱۸)</sup>

جہاں میں رہنے کو جی بہت تھا نہ کر سکے میر کچھ توقف  
پنا تھی ناپائیدار اس کی اسی سے رہنا بنا نہ اپنا<sup>(۱۹)</sup>

### فنا ذریعہ وصال یار

میر رنج و الم کا شاعر ضرور ہے لیکن اس غم میں بھی میر نے زندگی کا بھرم خوب رکھا ہے۔ میر کے کلام میں جہاں یاسیت چھائی دکھائی دیتی ہے وہی شاعری میں ان کے اثباتی لہجے نے موت اور زندگی کی بہت سے مغائرتوں کو ہلکا کر دیا ہے۔<sup>(۲۰)</sup> وہ زندگی گزارتے ہیں تو تلخیِ زیست کو سہہ جانے کا حوصلہ بھی رکھتے ہیں۔ غم و الم کی بھٹی میں جلتے ہیں تو بھی خود داری اور حفظ وضع کو ہاتھ سے جانے نہیں دیتے۔ اگر اس زندگی کا اختتام ان کے پیش نظر ہو تو اسے بھی خوش آئند قرار دیتے ہیں۔

میر کا عہد سیاسی و تہذیبی زوال کا عہد تھا۔ خارجی، داخلی شکست و ریخت نے انسانوں کو عدم تحفظ سے دو چار کر دیا تھا۔ اس وقت غموں سے چور، سسکتی انسانیت کو کسی سائبان کی تلاش تھی جو اسے تصوف کی آغوش میں نصیب ہوا۔ لوگ انتشارِ زمانہ کے باعث اضطراب کا شکار تھے۔ ان کے اندر بے ثباتی دنیا اور فنا پذیر ی کی احساس اور بھی گہرا ہو گیا تھا۔ تصوف نے اس احساس کو ایک مثبت جہت عطا کر دی۔ ان کے نزدیک فنا ہو جانا بھی کسی نعمت سے کم نہ تھا۔ میر پر بھی فنا کے رجحانات اور گہرے اثرات مرتب نظر آتے ہیں۔ اس کی ایک وجہ تصوف کے وہ اثرات تھے جو بچپن سے ہی ان کے دل و دماغ پر حاوی تھے۔ میر کے والد صوفی و متقی انسان تھے۔ ان کی پرورش صوفیانہ ماحول میں ہوئی اور ان کے منہ بولے چچا سید امان اللہ کی صحبت نے بھی میر کو اسی مسلک کی طرف مائل کر دیا تھا۔ اسی صوفیانہ ماحول کا اثر ہے کہ میر کے ہاں فنا کے بارے میں صوفیانہ تصورات بھی پائے جاتے ہیں جس میں فنا ہو جانے کے بعد وصال یار نصیب ہوتا ہے۔ اس آرزوئے وصل میں زندگی گزارنا جان سے گزر جانے سے بھی زیادہ مشکل نظر آتی ہے۔

اس آرزوئے وصل نے مشکل کیا جینا مرا  
ورنہ گزرنا جان سے اتنا نہیں آسان ہے<sup>(۲۱)</sup>

میر کے نزدیک فنا وصل محبوب اور نئی زندگی کا نقطہ آغاز ہے۔ اس اصل سے وصل کا فراق انھیں بے قرار کئے رکھتا ہے۔

شاید کہ جان و تن کی جدائی بھی ہے قریب  
جی کو ہے اضطراب بہت اب فراق میں<sup>(۲۲)</sup>

مرنے کا بھی خیال رہے میر اگر تجھے  
ہے اشتیاق جانِ جہاں کے وصال کا<sup>(۲۳)</sup>

### فنا ذریعہ بقا

میر نے حوادث و آلام کی زندگی گزاری ہے۔ ہر طرف افلاس اور عدم تحفظ کے احساس نے زندگی کی رونقوں کو ماند کر دیا تھا۔ لیکن میر نے اس غم کو بھی سلیقہ زیست بنا لیا ان کا غم انھیں پسپا نہیں کرتا، حوصلہ دیتا ہے جو میر کو زندگی اور موت کے بارے میں اثباتی نقطہ نظر عطا کرتا ہے۔ میر کے ہاں موت اور حیات بعد المات کا بھی واضح تصور موجود ہے۔ گو کہ وہ زندگی کی پریشانیوں اور تلخ حقیقتوں کے باعث فن ہو جانے کی آرزو کرتے دکھائی دیتے ہیں لیکن ان کے ہاں بقا بعد از فنا کا تصور بھی موجود ہے۔ وہ فنا کو، یا موت کو ایک منزل قرار دیتے ہیں جس کے بعد ایک نئی زندگی وجود میں آتی ہے۔ جان سے گزرنا ایک ظاہری موت ہے لیکن یہ زندگی کے اگلے سفر پر روانگی ہے یعنی ان کے نزدیک حرکت دوام کا نظریہ موجود ہے اور یہ نظریہ صوفیا کرام کے نظریہ فنا اور وحدت الوجودی تصور سے جا ملتا ہے کہ انسان مرنے کے بعد نور مطلق میں جا ملتا ہے اور بقا پالیتا ہے۔ میر کا نظریہ فنا فی الحقیقت فنا نہیں بلکہ بقائے دوام ہے۔ بقول ڈاکٹر سید عبداللہ:

میر نے موت سے دلچسپی کیوں لی ہے۔ اس کے کئی اسباب ہیں۔ اول تو اس لئے  
کہ ہر صوفی عقیدتاً یہ سمجھتا ہے کہ اس کا کمال تبھی ممکن ہے کہ وہ وجود ظاہری کی قیود  
سے آزاد ہو کر خدا ہویت میں محو ہو جائے۔ یوں ساری کائنات بھی دراصل خدا  
کے اس ظہور ہی سے عبارت ہے جس کے بعد کل اور جز کا تعین ہوا اور مظاہر اپنی  
اصل سے جدا ہو کر فراق کی زندگی بسر کرنے پر مجبور ہوئے۔ بس ایک صوفی جب  
فنا میں دلچسپی لیتا ہے تو وہ موت و حیات کے عام تصورات سے بلند ہو کر ماروائی

نقطہ نظر سے فنا کا طالب ہوتا ہے جو فی الحقیقت فنا نہیں بقائے دوام ہے، موت  
نہیں حیات ابد ہے۔<sup>(۲۳)</sup>

میر کے نزدیک یہ چند روزہ زندگی ہی حیات نہیں بلکہ ان کے ہاں حیات لامتناہی کا تصور بھی موجود ہے۔

مر گیا میں یہ مرے باقی ہیں آثار ہنوز

تر ہیں سب سر کے لہو سے درودیوار ہنوز<sup>(۲۴)</sup>

میر کی وسعت نظری اس دنیا کی حقیقت کو دیکھنے کے قابل ہے۔ ان کے نزدیک یہ چند روزہ زندگی  
اسیر حیات ہے جس سے نکل کر انسان بقا پالیتا ہے۔ میر کے نزدیک اس دنیا کی زندگی ایک خواب کی مانند ہے۔  
اصل زندگی تو اس کے بعد وقوع پذیر ہوگی۔

چشم دل کھول اس بھی عالم پر

یاں کی اوقات خواب کی سی ہے<sup>(۲۵)</sup>

میر کے ہاں نظریہ بقا بعد از فنا ایک اور جہت میں بھی سامنے آتا ہے۔ عشق جو کہ صوفیا کرام کا مشرب رہا ہے وہی  
عشق میر بھی اختیار کرتے ہیں کیوں کہ یہ عشق ہی ہے جو راہ معرفت تک پہنچاتا ہے۔ یہ عشق ہی زندگی و بندگی کا مقصود  
ہے۔ اس راہ عشق میں جو کوئی اپنی جان سے گزر جاتا ہے وہ ہمیشگی پالیتا ہے۔ اس کے عشق کی داستان امر ہو جاتی ہے:

ہے زیر خاک لاشہ عاشق طپاں ہنوز پیدا ہے عشق کشتے کا اس کے نشاں ہنوز

مدت ہوئی کہ خوار ہو گلیوں میں مر گئے قصہ ہمارے عشق کا ہے داستان ہنوز<sup>(۲۶)</sup>

میر کو اس بات کا گہرا شعور و ادراک ہے کہ موت کے بعد انسان کی ہستی برقرار رہتی ہے۔ گو کہ انسان  
ظاہری دنیا سے پردہ کر جاتا ہے لیکن اس کا نام اور اس کا کام باقی رہتا ہے۔ اسی لئے میر اس بات کی تلقین کرتے  
نظر آتے ہیں کہ اس دنیا میں چاہے جن بھی حالات میں زندگی بسر ہو لیکن کچھ ایسا کام کر کے جانا چاہے جو بعد از  
موت انسان کی پہچان بنے۔

بارے دنیا میں رہو غمزدہ یا شاد رہو

ایسا کچھ کر کے چلو یاں کہ بہت یاد رہو<sup>(۲۷)</sup>

## فنا بحیثیت موت

موت ایک ایسی آفاقی اور ابدی حقیقت ہے جس کو نہ تو کوئی جھٹلا سکتا ہے اور نہ ہی اس سے نظریں چڑا سکتا ہے۔



میر بھی اس حقیقت سے واقف ہے۔ میر کے ہاں یہ مضمون بکثرت پایا جاتا ہے جہاں وہ اس بات پر گہری نگاہ رکھتے ہیں کہ وہ اس دنیا میں بحیثیت مہمان ہیں۔ انھیں کچھ دیر کی زندگی بسر کر کے موت کی وادی میں داخل ہونا ہے۔

یہاں ہم برائے بیت جو بے خانماں رہے

سو یوں رہے کہ جیسے کوئی مہمان رہے<sup>(۲۹)</sup>

موت کے حوالے سے میر کا نظریہ اثباتی بھی ہے اور قنوطی بھی، زندگی کی تلخیوں اور اس کی خامیوں اور کوتاہیوں کی تلافی انھوں نے حیات دوام کے تصور سے کی ہے، جس کے لئے موت ناگزیر ہے۔

رہ مرگ سے کیوں ڈراتے ہیں لوگ

بہت اس طرف کو تو جاتے ہیں لوگ<sup>(۳۰)</sup>

میر کے نزدیک زندگی کا لطف ہی موت میں پوشیدہ ہے۔ موت نہ ہو تو زندگی کی اہمیت باقی نہ رہے۔ وہ مسیح و خضر کی طرح بے لطف اور یک رنگ زندگی کے بھی قائل نہیں ہیں۔

لذت سے نہیں خالی جانوں کا کھپا جانا

کب خضر و مسیحانے مرنے کا مزا جانا<sup>(۳۱)</sup>

### فنا — بیزاری دنیا

میر کا عہد شورشوں اور فتنہ و فساد کا تھا۔ سیاسی، سماجی، معاشی ہر لحاظ سے افراتفرای انتشار دیکھنے میں نظر آتا تھا۔ میر نے درویشانہ ماحول میں زندگی بسر کی۔ والد کی وفات کے بعد رنج و الم کے طویل باب کی ابتدا ہوئی۔ سوتیلے بھائی کی بدسلوکی کے بعد سراج الدین کے ہاں قیام پذیر ہوئے لیکن یہ بھی عارضی ثابت ہوا۔ معاشی تنگدستی و بد حالی اس کے ہمراہ رہی۔ اس غم دوراں کے ساتھ کچھ غم جاناں نے مجنونانہ کیفیت طاری کر دی۔ گو کہ یہ کیفیت کچھ عرصہ بعد رفع ہو گئی لیکن صعوبتیں ازلی رفیق بنی رہیں۔ خارجی شکست و ریخت کے ساتھ ساتھ داخلی انتشار اور اضطراب نے ان کو سراپا غم بنادیا۔ غم دنیا، غم عشق اور غم آفاق نے مل کر ان کے اشعار میں آگ کی سی لپٹ پیدا کر دی۔<sup>(۳۲)</sup> غم زیست نے ان کو زندگی سے بے زار کر کے ان کے اندر سے جینے امنگ ختم کر دی۔ بیوی اور بیٹی کی وفات نے ان صدمات میں مزید اضافہ کر دیا۔

کیا کروں شرح خستہ جانی کی

میں نے مرمر کے زندگانی کی<sup>(۳۳)</sup>

زمانے کے حوادث نے ان کو بہت بے قرار و مضطرب رکھا۔ ان سانحات و واقعات نے ان کے اندر اس زندگی سے ناامیدی پیدا کر دی۔

کیا کریں تدبیر دل مقدر سے باہر ہے اب  
ناامید اس زندگانی کرنے سے اکثر ہے اب<sup>(۳۴)</sup>

میر اپنی کتاب ”ذکر میر“ کے آخر میں اس زندگی کے ہنگاموں سے بیزاری ظاہر کرتے ہوئے لکھتے ہیں:  
غرض کہ ضعف قوی، بیدماغی، ناتوانی، دل شکستگی اور آزرده خاطری سے اندازہ  
ہوتا ہے کہ بہت دن نہ جیوں گا۔ زمانہ بھی رہنے کے لائق نہیں رہا ہے اس سے  
دامن جھٹک دینا ہی اچھا ہے۔<sup>(۳۵)</sup>

میر کی پرورش درویشانہ اور متصوفانہ ماحول میں ہوئی تھی۔ اسی درویشی کی بدولت ان کے اندر بے نیازی  
اور قناعت پسندی کی صفات راسخ ہو گئیں۔ ان وجوہات نے میر کے اندر سے لذت دنیا کو کم کر دیا اور تکلف و تصنع  
سے بیگانہ کر دیا۔

دنیا کی نہ کر تو خواستگاری  
اس سے کبھو بہرہ ورنہ ہوگا<sup>(۳۶)</sup>

فنا—ذریعہ فرار:

میر نے جن حالات میں زندگی بسر کی، وہ بڑے صبر اور حوصلے کا کام تھا۔ گو کہ انھوں نے بلند حوصلگی سے  
زندگی کے غموں کو سینے سے لگایا لیکن زندگی کی محرومیوں اور شکستگی سے گھبرا کر کہیں وہ فرار کا راستہ بھی اپنانا چاہتے  
ہیں وہ اس کنج نفس سے رہائی چاہتے ہیں تاکہ زندگی کی تلخ حقیقتوں سے جان چھڑا سکیں۔  
ہم کو مرنا یہ ہے کہ کب ہوں کہیں  
اپنی قید حیات سے آزاد<sup>(۳۷)</sup>

فنا—وقفہ ماندگی

میر کے کلام میں موت کے متعلق بہت سے کثیر الجہات پہلو نظر آتے ہیں۔ میر فنا ہو جانے یا موت کے بعد  
زندگی کو عدم قرار نہیں دیتے بلکہ اس کو ایک منزل سمجھتے ہیں جہاں وہ زندگی کی تکلیفوں سے تھک کر کچھ دیر ٹھہر کر

آرام کر سکیں اور اگلی منزل پر جانے کی تیاری کر سکیں۔ جس طرح میر نے مرمر کر زندگانی کی، وہ مصائب و آلام کی چکی میں پس کر تھک چکے تھے۔ ان کے لئے موت اک وقفہ ہے جہاں وہ اگلی پرواز کے لئے تازہ دم ہو لیں۔

مرگ اک ماندگی کا وقفہ ہے  
یعنی آگے چلیں گے دم لے کر<sup>(۳۸)</sup>

وقفہ مرگ اب ضروری ہے  
عمر طے کرتے تھک رہے ہیں ہم<sup>(۳۹)</sup>

میر کے اس تصور فنا میں بھی صوفیانہ خیالات کی چاشنی اور فکر نظر آتی ہے۔ صوفیا کرام بھی موت کو ایسا پل قرار دیتے ہیں، جس سے وہ ایک عالم سے دوسرے عالم میں منتقل ہو سکیں۔ ان کے نزدیک موت ایک ایسی منزل اور سرائے ہے۔ جہاں رک کر وہ ابدی زندگی کے سفر پر روانہ ہو سکیں۔ یہی خیالات ہمیں میر کے ہاں بھی دکھائی دیتے ہیں۔

### فنائے ہستی (معدومیت)

موت ایسا آدرش ہے جس سے کسی کو مفر نہیں۔ میر کے ہاں موت کا یا فنا کا ایک ایسا تصور بھی موجود ہے جہاں وہ ہستی کو معدوم بعد از فنا گردانتے ہیں۔ خاک کا پتلا خاک میں مل کر یوں خاک ہو جاتا ہے کہ نام و نشان بھی باقی نہیں رہتا۔ میر نے اپنے دور میں حالات و واقعات کی جو گردش دیکھی، اس نے ان کے دل و دماغ پر گہرے نقش مرتب کئے۔ عظیم الشان سلطنت نے ان کے سامنے دم توڑا۔ دلی کی رونقیں اور تابناکیاں تہ و بالا ہو گئیں۔ بخت و تخت تاراج ہوئے۔ جن کو تخت و تاج کا دماغ تھا، ان کی عزتیں دلی کی سڑکوں پر پامال ہو کر خاک ہو گئیں۔ اہلیان سلطنت کی شان و شوکت، رعب و دبدبہ سب خاک نشین ہو گئے۔

تھا ملک جن کے زیرِ نگین صاف مٹ گئے  
تم اس خیال میں ہو کہ نام و نشان رہے<sup>(۴۰)</sup>

میر کی زندگی کی اذیتیں اور کلفتیں، ناکامی عشق دلی کے اجڑنے کا غم، پھر دلی کی جدائی کا غم، اہل خانہ کی موت کا غم ان تمام محرکات نے ان کے اندر فنایت کا پہلو اجاگر کر کے ان کے اندر پڑمردگی اور مردنی طاری کر دی۔

پھرتی ہے اپنے ساتھ لگی متصل فنا  
آبِ رواں سے ہم ہوئے نابود ہر جگہ<sup>(۴۱)</sup>

### فنا—برائے بندگی

میر کے ہاں حیات بعد المات کا واضح تصور موجود ہے۔ ان کے نزدیک انسان کو اس دنیا میں، اس سرائے میں چند روزہ زندگی کی مہلت دے کر بھیج دیا گیا ہے۔ اسے اس زندگی کو فضول کاموں میں بسر کرنے کی بجائے بندگی کا سامان کرنے کی کوشش کرنی چاہیے۔

اس دنیا کی لذتوں میں کھو کر مقصد بندگی سے انسان بیگانہ نہ ہو بلکہ اس کے پیش نظر بعد از فنا کی تیاری رہے:

تو شے آخرت کا فکر رہے  
جی سے جانے کا ہے سفر نزدیک<sup>(۴۲)</sup>

### فنا ذریعہ آسودگی

میر کا عہد جس انتشار اور اضطراب کا عہد تھا، اس میں آسودگی کا تصور ہی محال تھا۔ معاشی بد حالی، بے بسی، بے کسی، نا آسودگی، ان تمام وجوہات کی وجہ سے میر کو فنا ہو جانے میں ہی تسکین نظر آئی۔ زندگی جو مشکلات سے عبارت تھی، موت کے بعد راحت کے تصور نے اسے قابل قبول بنانے میں مدد کی۔

گر دل ہے یہی مضطرب الحال تو اے میر  
ہم زیر زمیں بھی بہت آرام کریں گے<sup>(۴۳)</sup>

### فنا—مقام برابری:

میر کے دور میں بے روزگاری، معاشی بد حالی کی وجہ سے طبقاتی فرق اور بھی نمایاں ہو گیا تھا۔ بھوک، غربت، افلاس جگہ جگہ پھیلے ہوئے تھے۔ گردش حالات کی چکی میں پسے والے پستے چلے گئے۔ زندگی گزارنا محال ہو گیا اس دور میں معاشی برابری کا تصور ناممکن تھا۔ لیکن فنا کی بدولت یہ تصور بھی ممکن ہو گیا، کیوں کہ یہ وہ منزل ہے جہاں پہنچ کر امیر اور غریب برابر ہو جاتے ہیں چوں کہ اس عہد میں معاشی مسائل اور طریق پیداوار

اتنے ترقی یافتہ نہیں تھے کہ مساوات کا تصور زندگی میں ممکن ہوتا۔ اس لئے موت اس خواہش کی تکمیل کرتی تھی۔<sup>(۴۴)</sup> میر کے کلام میں بھی یہ تصور برابری فنا کی صورت میں ممکن نظر آتا ہے۔

کیا اپنے تئیں پستی بلندی سے جہاں کی  
اک خاک برابر ہوئے ہموار ہیں ہم لوگ<sup>(۴۵)</sup>

ایک گردش میں ہیں برابر خاک  
کیا جھگڑتے ہیں آسمان سے لوگ<sup>(۴۶)</sup>

فنا—ذریعہ جبر

میر کے ہاں فنا کا ایک جبر یہ ہے تصور بھی پایا جاتا ہے۔ جس میں نہ جینے کا اختیار ہے نہ مرنے کا۔ انسان ناکامی اور شکست سے مفاہمت کر کے زندگی گزارنے کا ڈھب نکال ہی لے تو پھر اس پر فنا ہو جانے کا جبر ہے یعنی زندگی کو ہزار محنت شاقہ اور صبر سے گزارنے کے بعد اسے مرنے کا جبر سہنا ہی ہے۔

جینے میں اختیار نہیں ورنہ ہم نشیں  
ہم چاہتے ہیں موت تو اپنی خدا سے آج<sup>(۴۷)</sup>

بہت سعی کریے تو مر رہیے میر  
بس اپنا تو اتنا ہی مقدور ہے<sup>(۴۸)</sup>

فنا—انجام زندگی

میر کے ہاں فنا انجام زندگی بھی ہے۔ زندگی کی تمام صعوبتیں، اذیتیں فنا کے ذریعے انجام کو پہنچ کر تمام ہو جاتی ہیں۔

سوال میں نے جو انجام زندگی سے کیا  
قدِ خمیدہ نے سوئے زمیں اشارت کی<sup>(۴۹)</sup>

## فنا — سبقت عبرت

فنا عبرت کا ذریعہ بھی ہے۔ فنا کے ذریعے اس عالم ناپائیدار سے کوچ کر جانے والوں کے ذریعے سے باقی ماندہ اس سفر کی تیاری کے لئے کوشاں ہو جاتے ہیں۔

میر چلنے سے کیوں ہو غافل تم  
سب کے ہاں ہو رہی ہے تیاری<sup>(۵۰)</sup>

غرض میر کی فنا کے تمام پہلوؤں پر گہری نظر ہے۔ میر اپنے گہرے مشاہدے اور تخلیقی شعور کو شعر کے پیکر میں ڈھال کر بیان کرتے ہیں۔ ان کی طبع رواں سیلاب کی روانی رکھتی ہے۔ معاشی زوال سے پیدا ہونے والے المیے کے نقوش میر کے کلام میں واضح موجود ہیں۔ اس کی وجہ ان کے عہد کے آشوب کا گہرا اور واضح اثر ہے۔ ان کے تصور فنا میں قنوطیت بھی ہے اور جانیبت بھی۔ لیکن وہ اپنے تصور فنا سے لذت کشید کرتے ہیں۔ وہ اپنے ذوق فنا میں شاد و مسرور دکھائی دیتے ہیں۔

## حواشی

- ۱۔ شمس الرحمن فاروقی، ”شعر شور انگیز“، جلد اول، (دہلی: قومی کونسل برائے فروغ اردو زبان، ۲۰۰۶ء)، ص ۳۳، طبع سوم
- ۲۔ مسعود الرحمن خاں ندوی، ”میر کے نشتر“، (الہ آباد: رام نرائن لعل پبلشرز، ۱۹۳۰ء)، ص ۳، طبع اول
- ۳۔ خالد سہیل، ڈاکٹر، ”میر تقی میر: فن اور پاگل پن“، مشمولہ ”میر تقی میر عالمی سیمینار“، مرتب: اطہر رضوی، (دہلی: شاہد پبلی کیشنز، ۲۰۰۰ء)، ص ۳۵
- ۴۔ عبادت بریلوی، ڈاکٹر، ”غزل اور مطالعہ غزل“، (کراچی: انجمن ترقی اردو، پاکستان، ۱۹۵۵ء)، ص ۶۱
- ۵۔ شمس الرحمن فاروقی، ”میر کی شخصیت ان کے کلام میں“، مشمولہ ”میر تقی میر عالمی سیمینار“، محولہ بالا، ص ۲۰۵
- ۶۔ عبدالمغنی، ”میر کا تغزل“، (پٹنہ: خدا بخش اورینٹل پبلک لائبریری، ۲۰۰۰ء)، حرف آغاز
- ۷۔ میر تقی میر، ”ذکر میر“، مرتب: مولوی عبدالحق، (اورنگ آباد: انجمن ترقی اردو ہند، ۱۹۲۸ء)، ص ۵، ۶
- ۸۔ میر تقی میر، ”دیوان اول“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۲۹۳
- ۹۔ ایضاً، ص ۱۷۲
- ۱۰۔ راشد آزر، ”میر کی غزل گوئی: ایک جائزہ“، (نئی دہلی: انجمن ترقی اردو ہند، ۱۹۹۱ء)، ص ۱۶
- ۱۱۔ میر تقی میر، ”دیوان اول“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۵
- ۱۲۔ میر تقی میر، ”دیوان سوم“، ایضاً، ص ۲۲۰
- ۱۳۔ میر تقی میر، ”دیوان دوم“، ایضاً، ص ۳۲۴
- ۱۴۔ اشتیاق حسین قریشی، ڈاکٹر، ”بر عظیم پاک و ہند کی ملت اسلامیہ“، (کراچی: کراچی یونیورسٹی، ۱۹۶۷ء)، ص ۲۲۲

- ۱۵۔ جمیل جالبی، ڈاکٹر، ”تاریخ ادب اردو“، جلد دوم، (لاہور: مجلس ترقی ادب، ۱۹۹۴ء)، ص ۵۲۲
- ۱۶۔ میر تقی میر، ”دیوان اول“، مشمولہ ”کلیات میر“، ص ۴
- ۱۷۔ ایضاً، ص ۱۳
- ۱۸۔ میر تقی میر، ”دیوان پنجم“، محولہ بالا، ص ۶۸۶
- ۱۹۔ ایضاً، ص ۶۳۳
- ۲۰۔ سید عبداللہ، ڈاکٹر، ”ولی سے اقبال تک“، (لاہور: سنگ میل پبلی کیشنز، ۲۰۱۴ء)، ص ۶۳
- ۲۱۔ میر تقی میر، ”دیوان اول“، مشمولہ ”کلیات میر“، ص ۲۰۳
- ۲۲۔ میر تقی میر، ”دیوان چہارم“، ایضاً، ص ۴۹۹
- ۲۳۔ میر تقی میر، ”دیوان پنجم“، ایضاً، ص ۵۳۲
- ۲۴۔ سید عبداللہ، ڈاکٹر، ”نقد میر“، (لاہور: آئینہ ادب، ۱۹۵۸ء)، ص ۱۳۰-۱۳۱، بار اول
- ۲۵۔ میر تقی میر، ”کلیات میر“ (ترتیب جدید)، (لکھنؤ: مطبع نول کشور، ۱۹۴۱ء)، ص ۷۵
- ۲۶۔ ایضاً، ص ۱۵۸
- ۲۷۔ ایضاً، ص ۲۸۳
- ۲۸۔ میر تقی میر، ”دیوان سوم“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۴۲۵
- ۲۹۔ میر تقی میر، ”دیوان دوم“، ایضاً، ص ۳۴۶
- ۳۰۔ سید عبداللہ، ڈاکٹر، ”ولی سے اقبال تک“، ص ۶۵
- ۳۱۔ میر تقی میر، ”دیوان دوم“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۲۱۱
- ۳۲۔ خواجہ احمد فاروقی، پروفیسر، ”میر تقی میر: حیات اور شاعری“، (نئی دہلی: انجمن ترقی اردو ہند، ۱۹۵۴ء)، ص ۴۱
- ۳۳۔ میر تقی میر، ”دیوان اول“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۱۴۹
- ۳۴۔ میر تقی میر، ”دیوان چہارم“، ایضاً، ص ۴۷۱
- ۳۵۔ میر تقی میر، ”ذکر میر“، ترتیب و ترجمہ: ڈاکٹر ثار احمد فاروقی، (لاہور: مجلس ترقی ادب، ۱۹۹۶ء)، ص ۳۲۹
- ۳۶۔ میر تقی میر، ”دیوان اول“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۲۱
- ۳۷۔ ایضاً، ص ۶۴
- ۳۸۔ ایضاً، ص ۷۳
- ۳۹۔ میر تقی میر، ”دیوان دوم“، ایضاً، ص ۲۸۵
- ۴۰۔ ایضاً، ص ۳۴۶
- ۴۱۔ میر تقی میر، ”دیوان سوم“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۴۳۳
- ۴۲۔ میر تقی میر، ”دیوان اول“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۸۳
- ۴۳۔ ایضاً، ص ۲۰۷
- ۴۴۔ ایم حبیب خاں، ”افکار میر“، (علی گڑھ: انڈین بک ہاؤس، ۱۹۶۷ء)، ص ۲۷۲
- ۴۵۔ میر تقی میر، ”کلیات میر“، مطبع نول کشور، ص ۴۹۰

- ۴۶۔ میر تقی میر، ”دیوان چہارم“، مشمولہ ”کلیات میر“، (لاہور: سنگ میل پبلی کیشنز، ۱۹۹۹ء)، ص ۴۹۰
- ۴۷۔ میر تقی میر، ”دیوان اول“، ایضاً، ص ۶۰
- ۴۸۔ ایضاً، ص ۱۷۹
- ۴۹۔ ایضاً، ص ۱۴۴
- ۵۰۔ میر تقی میر، ”دیوان پنجم“، ایضاً، ص ۶۷۴

## مآخذ

- ۱۔ آزر، راشد، ”میر کی غزل گوئی: ایک جائزہ“، نئی دہلی: انجمن ترقی اردو (ہند)، ۱۹۹۱ء
- ۲۔ بریلوی، عبادت، ڈاکٹر، ”غزل اور مطالعہ غزل“، کراچی: انجمن ترقی اردو، پاکستان، ۱۹۵۵ء
- ۳۔ جالبی، جمیل، ڈاکٹر، ”تاریخ ادب اردو“، جلد دوم، لاہور: مجلس ترقی ادب، ۱۹۹۴ء
- ۴۔ خاں، ایم حبیب، ”افکار میر“، علی گڑھ: انڈین بک ہاؤس، ۱۹۶۷ء
- ۵۔ سہیل، خالد، ڈاکٹر، ”میر تقی میر: فن اور پاگل پن“، مشمولہ ”میر تقی میر عالمی سیمینار“، مرتب: اطہر رضوی، نئی دہلی: شاہد پبلی کیشنز، ۲۰۰۰ء
- ۶۔ شمس الرحمن فاروقی، ”شعر شور انگیز“، جلد اول، دہلی: قومی کونسل برائے فروغ اردو زبان، طبع سوم، ۲۰۰۶ء
- ۷۔ \_\_\_\_\_، ”میر کی شخصیت اُن کے کلام میں“، مشمولہ ”میر تقی میر عالمی سیمینار“، مرتب: اطہر رضوی، نئی دہلی: شاہد پبلی کیشنز، ۲۰۰۰ء
- ۸۔ عبداللہ، سید، ڈاکٹر، ”ولی سے اقبال تک“، لاہور: سنگ میل پبلی کیشنز، ۲۰۱۴ء
- ۹۔ \_\_\_\_\_، ”نقد میر“، لاہور: آئینہ ادب، ۱۹۵۸ء، بار اول
- ۱۰۔ عبدالمعنی، ”میر کا لغز“، پٹنہ: خدا بخش اورینٹل پبلک لائبرری، ۲۰۰۰ء
- ۱۱۔ فاروقی، خواجہ احمد، پروفیسر، ”میر تقی میر: حیات اور شاعری“، نئی دہلی: انجمن ترقی اردو (ہند)، ۱۹۵۴ء
- ۱۲۔ قریشی، اشتیاق حسین، ڈاکٹر، ”بر عظیم پاک و ہند کی ملت اسلامیہ“، کراچی: کراچی یونیورسٹی، ۱۹۶۷ء
- ۱۳۔ میر، میر تقی، ”ذکر میر“، مرتب: مولوی عبدالحق، اورنگ آباد: انجمن ترقی اردو ہند، ۱۹۲۸ء
- ۱۴۔ \_\_\_\_\_، ”کلیات میر“، (ترتیب جدید)، لکھنؤ: مطبع نول کشور، ۱۹۴۱ء
- ۱۵۔ \_\_\_\_\_، ”ذکر میر“، ترتیب و ترجمہ: ڈاکٹر ثار احمد فاروقی، لاہور: مجلس ترقی ادب، ۱۹۹۶ء
- ۱۶۔ \_\_\_\_\_، ”کلیات میر“، لاہور: سنگ میل پبلی کیشنز، ۱۹۹۹ء
- ۱۷۔ ندوی، مسعود الرحمن خاں، ”میر کے نشتر“، الہ آباد: رام نرائن لعل پبلشرز، طبع اول، ۱۹۳۰ء

